



ആകാശവാണി, തിരുവനന്തപുരം
പ്രാദേശിക വാർത്തകൾ

DATE: 22.11.2025

പ്രധാന വാർത്തകൾ

TIME : 12.30 PM

1. ദക്ഷിണാഫ്രിക്കയിലെ ജോഹന്നാസ്ബർഗിൽ ഇന്ന് ആരംഭിക്കുന്ന ജി20 നേതാക്കളുടെ ഉച്ചകോടിയിൽ പ്രധാനമന്ത്രി നരേന്ദ്ര മോദി പങ്കെടുക്കും.
2. സംസ്ഥാനത്ത് എസ് ഐ ആറിനായുള്ള എന്യൂമറേഷൻ ഫോം വിതരണം നാളെ പൂർത്തിയാക്കുമെന്ന് മുഖ്യ തെരഞ്ഞെടുപ്പ് ഓഫീസർ. തദ്ദേശ തിരഞ്ഞെടുപ്പിനായുള്ള നാമനിർദ്ദേശ പത്രികകളുടെ സൂക്ഷ്മപരിശോധന ആരംഭിച്ചു.
3. ശബരിമലയിലെ ക്രമീകരണങ്ങൾ വിലയിരുത്താൻ മന്ത്രി വി. എൻ വാസവൻറെ നേതൃത്വത്തിൽ അവലോകനയോഗം ചേർന്നു. തിരക്ക് നിയന്ത്രണം അടക്കമുള്ള കാര്യങ്ങൾ ചർച്ച ചെയ്തു.
4. സംസ്ഥാനത്ത് നാളെ വരെ ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. ഇന്ന് നാല് ജില്ലകളിൽ മഞ്ഞ ജാഗ്രത.
5. ഗുവാഹത്തി ക്രിക്കറ്റ് ടെസ്റ്റിൽ ഇന്ത്യക്കെതിരെ ദക്ഷിണാഫ്രിക്കയുടെ ബാറ്റിംഗ് പുരോഗമിക്കുന്നു.

ജി 20 ഉച്ചകോടി

ദക്ഷിണാഫ്രിക്കയിലെ ജോഹന്നാസ്ബർഗിൽ ഇന്ന് ആരംഭിക്കുന്ന ജി20 നേതാക്കളുടെ ഉച്ചകോടിയിൽ പ്രധാനമന്ത്രി നരേന്ദ്ര മോദി പങ്കെടുക്കും. സുസ്ഥിര വികസനം, കാലാവസ്ഥാ പ്രവർത്തനങ്ങൾ, ഊർജ്ജ പരിവർത്തനം, ആഗോള ഭരണത്തിലെ പരിഷ്കാരങ്ങൾ ഉൾപ്പെടെയുള്ള മുൻഗണനാ വിഷയങ്ങൾ പ്രധാനമന്ത്രി അവതരിപ്പിക്കും. മൂന്ന് ദിവസത്തെ സന്ദർശനത്തിന്റെ ഭാഗമായി ഇന്ത്യ-ബ്രസീൽ-ദക്ഷിണാഫ്രിക്ക നേതൃത്വ യോഗത്തിലും അദ്ദേഹം പങ്കെടുക്കും. ഉച്ചകോടിയുടെ ഭാഗമായി, പ്രധാനമന്ത്രി മോദി ദക്ഷിണാഫ്രിക്കൻ പ്രസിഡന്റ് സിറിൽ റമാഫോസയുമായും മറ്റ് നിരവധി ലോക നേതാക്കളുമായും കൂടിക്കാഴ്ച നടത്തും. ആഫ്രിക്കയിൽ നടക്കുന്ന പ്രഥമ ജി-20 ഉച്ചകോടിയാണിത്. 'ഐക്യദാർഢ്യം, സമത്വം, സുസ്ഥിരത' എന്നതാണ് ഈ വർഷത്തെ ഉച്ചകോടിയുടെ പ്രമേയം.

ലേബർ കോഡ്

തൊഴിൽരംഗത്ത് പുതിയ പരിഷ്കരണങ്ങൾക്ക് തുടക്കമിട്ട് നിർണായക പരിഷ്കരണങ്ങൾ ലക്ഷ്യമിട്ട് സർക്കാർ നാല് ലേബർ കോഡുകൾ വിജ്ഞാപനം ചെയ്തു. ഗിഗ് തൊഴിലാളികൾക്ക് സാർവത്രിക സാമൂഹികസുരക്ഷ പരിരക്ഷ, എല്ലാ ജീവനക്കാർക്കും നിർബന്ധിത നിയമന ഉത്തരവ്, നിയമപ്രകാരമുള്ള മിനിമം വേതനം, സമയബന്ധിതമായ ശമ്പള വിതരണം എന്നിവ ഉറപ്പുവരുത്തുന്നതാണ് നാല് ലേബർ കോഡുകൾ. സ്ത്രീകൾക്ക് വിപുലമായ അവകാശങ്ങളും സുരക്ഷയും പരിഷ്കരണത്തിന്റെ ഭാഗമാണ്. സുരക്ഷാ ക്രമീകരണങ്ങളോടെ സ്ത്രീകൾക്ക് രാത്രികാല ഷിഫ്റ്റ് ജോലി അനുവദിക്കും. 40 വയസ്സിന് മുകളിലുള്ളവർക്ക് വാർഷിക ആരോഗ്യ പരിശോധന, രാജ്യം മുഴുവൻ പ്രാബല്യമുള്ള

ഇഎസ്ഐ പരിരക്ഷ, ഏക രജിസ്ട്രേഷൻ എന്നിവ ചട്ടങ്ങളുടെ ഭാഗമാണ്.

എസ് ഐ ആർ - യോഗം

സംസ്ഥാനത്ത് വോട്ടർ പട്ടിക പരിഷ്കരണത്തിന്റെ ഭാഗമായി എന്യൂമറേഷൻ ഫോം വിതരണം അവസാന ഘട്ടത്തിലേക്ക് കടന്നതായി മുഖ്യ തിരഞ്ഞെടുപ്പ് ഓഫീസർ രത്തൻ യു ഖേൽക്കർ. ശേഷിക്കുന്ന ഫോമുകളുടെ വിതരണം ഇന്നും നാളെയുമായി പൂർത്തിയാക്കുമെന്നും പുരിപ്പിച്ച ഫോമുകളിൽ 26 ലക്ഷത്തി 46,414 ഫോമുകൾ അപ്ലോഡ് ചെയ്തതായും അദ്ദേഹം പറഞ്ഞു. തിരുവനന്തപുരത്ത് രാഷ്ട്രീയ പാർട്ടി പ്രതിനിധികളുടെ യോഗത്തിൽ സംസാരിക്കുകയായിരുന്നു ശ്രീ ഖേൽക്കർ. BLOയുടെ മരണത്തിൽ അനുശോചനം രേഖപ്പെടുത്തിയാണ് യോഗം തുടങ്ങിയത്. ഫോമുകൾ അപ്ലോഡ് ചെയ്യാൻ ക്യാമ്പുകൾ തുടങ്ങിയിട്ടുണ്ടെന്ന് പറഞ്ഞ മുഖ്യ തിരഞ്ഞെടുപ്പ് ഓഫീസർ ഒരു ലക്ഷത്തി 20,000 ഫോമുകൾ തിരികെ ലഭിക്കാനുണ്ടെന്നും വ്യക്തമാക്കി.

സുപ്രീംകോടതി - എസ്ഐആർ

തദ്ദേശ തിരഞ്ഞെടുപ്പ് പൂർത്തിയാകുന്നത് വരെ എസ്.ഐ.ആർ നടപടികൾ മാറ്റിവെക്കണമെന്ന് ആവശ്യപ്പെട്ടുള്ള ഹർജികളിൽ സുപ്രീംകോടതി കേന്ദ്ര തിരഞ്ഞെടുപ്പ് കമ്മീഷന് നോട്ടീസ് അയച്ചു. കേരള സർക്കാറും, സിപിഎം, കോൺഗ്രസ്, മുസ്ലീംലീഗ് തുടങ്ങിയ രാഷ്ട്രീയ പാർട്ടികളും സമർപ്പിച്ച ഹർജികളിലാണ് കോടതി നിർദ്ദേശം. ഹർജികൾ ഈ മാസം 26 ന് സുപ്രീംകോടതി വീണ്ടും പരിഗണിക്കും.

സൂക്ഷ്മ പരിശോധന (ഇൻട്രോ)

സംസ്ഥാനത്തെ തദ്ദേശസ്വയംഭരണ തിരഞ്ഞെടുപ്പിൽ മത്സരിക്കുന്നതിനുവേണ്ടി സമർപ്പിച്ചിട്ടുള്ള നാമനിർദ്ദേശപത്രികകളുടെ സൂക്ഷ്മപരിശോധന ആരംഭിച്ചു. പരിശോധന പൂർത്തിയാകുന്നതോടെ സ്ഥാനാർത്ഥികളുടെ അന്തിമ ചിത്രം വ്യക്തമാകും.

കൂടുതൽ വിവരങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രജു കോലിയക്കോട്....

(വോയിസ്)

അവലോകന യോഗം - ശബരിമല

ശബരിമലയിലെ ക്രമീകരണങ്ങൾ വിലയിരുത്താൻ ദേവസ്വം മന്ത്രി വി. എൻ വാസവന്റെ നേതൃത്വത്തിൽ പമ്പയിൽ അവലോകനയോഗം ചേർന്നു. പമ്പ ശ്രീരാമ സാങ്കേതം ഹാളിൽ നടന്ന യോഗത്തിൽ ദേവസ്വംബോർഡ് പ്രസിഡന്റ് കെ.ജയകുമാർ, ബോർഡ് ഉദ്യോഗസ്ഥർ, പോലീസ് അടക്കമുള്ളവർ പങ്കെടുത്തു. തിരഞ്ഞെടുപ്പ് പെരുമാറ്റച്ചട്ടം നിലനിൽക്കേ കോടതിയുടെ അനുമതിയോടെയാണ് യോഗം ചേർന്നത്. തിരക്ക് നിയന്ത്രണം അടക്കമുള്ള കാര്യങ്ങൾ യോഗത്തിൽ ചർച്ച ചെയ്തു.

ഉപരാഷ്ട്രപതി - ആന്ധ്രാപ്രദേശ് സന്ദർശനം

ഉപരാഷ്ട്രപതി സി പി രാധാകൃഷ്ണന്റെ രണ്ടു ദിവസത്തെ ആന്ധ്രാപ്രദേശ് സന്ദർശനത്തിന് ഇന്ന് തുടക്കം. പുട്ടപർത്തിയിലെ ശ്രീ സത്യസായി ഇൻസ്റ്റിറ്റ്യൂട്ടിലെ 44-ാമത് ബിരുദദാനച്ചടങ്ങിൽ അദ്ദേഹം മുഖ്യാതിഥിയായി പങ്കെടുക്കും.

നാളെ സത്യസായി ഹിൽ വ്യൂ സ്റ്റേഡിയത്തിൽ നടക്കുന്ന സത്യസായി ബാബ ശതാബ്ദി ആഘോഷങ്ങളിൽ പങ്കെടുക്കുന്ന ഉപരാഷ്ട്രപതി പാലസമുദ്രത്തിലെ നാഷണൽ അക്കാദമി ഓഫ് കസ്റ്റംസിന്റെ പുതിയ കാമ്പസും സന്ദർശിക്കും.

അപേക്ഷ ക്ഷണിച്ചു

ആകാശവാണിയുടേയും ദൂരദർശന്റെയും 13 കേന്ദ്രങ്ങളിൽ കോപ്പി എഡിറ്റർ തസ്തികയിലേക്ക് കരാർ നിയമനത്തിന് പ്രസാർ ഭാരതി അപേക്ഷ ക്ഷണിച്ചു. തിരുവനന്തപുരം ആകാശവാണിയിൽ ഒരു ഒഴിവു ദൂരദർശനിൽ രണ്ട് ഒഴിവുമാണ് ഉള്ളത്. കൂടുതൽ വിവരങ്ങൾ പ്രസാർഭാരതിയുടെ ഔദ്യോഗിക വെബ്സൈറ്റിൽ ലഭ്യമാണ്.

അന്താരാഷ്ട്ര ചലച്ചിത്രമേള

56-ാമത് അന്താരാഷ്ട്ര ചലച്ചിത്രമേള ഇന്ന് മൂന്നാം ദിവസത്തിലേക്ക് കടന്നു, സിനിമ, പ്രതിഭ, ആഗോള പങ്കാളിത്തം എന്നിവയുടെ സംയോജനമായി ചലച്ചിത്ര മേള മാറി. 50-ലധികം വനിതാ സംവിധായകരുടെ സിനിമകൾ മേളയിൽ പ്രദർശിപ്പിക്കുന്നുണ്ട്. ഇന്ന്, സിമ്പിൾ ദുഗറിന്റെ 'ലോക്മാതാ ദേവി അഹല്യദായ' എന്ന ചിത്രം പ്രദർശിപ്പിക്കും. മൂന്ന് ഓപ്പൺ എയർ പ്രദർശന വേദികളും മേളയിലുണ്ട്. മാസ്റ്റർക്ലാസുകളുടെ ഭാഗമായി, ചലച്ചിത്ര നിർമ്മാണത്തിന്റെ കലയെക്കുറിച്ച് ഇന്ന് വിധു വിനോദ് ചോപ്ര സംസാരിക്കും.

സത്രം കാനന പാത (ഇൻട്രോ)

ശബരിമല ദർശനത്തിനായി സത്രം കാനന പാത വഴി എത്തുന്ന തീർത്ഥാടകരുടെ തിരക്കേറുന്നു. നട തുറന്ന് അഞ്ച് ദിവസത്തിനുള്ളിൽ 3,300 തീർത്ഥാടകർ കാനന പാതയിലൂടെ സന്നിധാനത്തേക്ക് പോയി.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ...

(വോയിസ്)

ഹരിത തിരഞ്ഞെടുപ്പ്

തദ്ദേശ തിരഞ്ഞെടുപ്പ് ഹരിത തിരഞ്ഞെടുപ്പ് എന്ന സന്ദേശവുമായി ജില്ലാ ശുചിത്വ മിഷൻ സംഘടിപ്പിക്കുന്ന 'ഹരിത സന്ദേശ വാഹനയാത്ര കണ്ണൂർ ജില്ലയിൽ പര്യടനം തുടങ്ങി. പയന്നൂർ കോളേജിൽ ജില്ലാതല ഉദ്ഘാടനവും ഹരിത പ്രചാരണ വാഹനത്തിന്റെ പ്ലാഗ് ഓഫ് കർമ്മവും കോളേജ് പ്രിൻസിപ്പൽ ഡോ. വി.എം.സന്തോഷ് നിർവഹിച്ചു. കാസർഗോഡ് ജില്ലയിലെ ഹരിത സന്ദേശയാത്ര ജില്ലാ കളക്ടർ കെ ഇമ്പശേഖർ പ്ലാഗ് ഓഫ് ചെയ്തു. കുടുംബശ്രീ ജില്ലാ മിഷൻ വിവിധ കേന്ദ്രങ്ങളിൽ അവതരിപ്പിക്കുന്ന പ്ലാഗ് മോബിലിനും തുടക്കമായി.

പത്തനംതിട്ട - എന്യൂമറേഷൻ ഫോം

തീവ്ര വോട്ടർ പട്ടിക പരിഷ്കരണവുമായി ബന്ധപ്പെട്ട് പത്തനംതിട്ട ജില്ലയിലെ വിവിധ മേഖലകളിൽ പ്രവർത്തിക്കുന്ന എന്യൂമറേഷൻ ഫോം ശേഖരണ കേന്ദ്രങ്ങൾ നാളെ വരെ പ്രവർത്തിക്കുമെന്ന് ജില്ലാ കലക്ടർ അറിയിച്ചു. എന്യൂമറേഷൻ ഫോമുകൾ ഉടൻ സമർപ്പിക്കണമെന്നും ശേഖരണ പ്രവർത്തനങ്ങൾക്ക് ശേഷം നവംബർ 24 മുതൽ 25 വരെ

ഡിജിറ്റൈസേഷൻ നടപ്പാക്കിയിരിക്കും മുൻഗണനയെന്നും കലക്ടർ അറിയിച്ചു.

ബീമാപള്ളി ഉറൂസ്

പ്രസിദ്ധമായ തിരുവനന്തപുരം ബീമാപള്ളി ഉറൂസിന് കൊടിയേറി. ബീമാപള്ളി മുസ്ലിം ജമാഅത്ത് പ്രസിഡൻ്റ് എസ്. അബ്ദുൽ ജബ്ബാറും, വൈസ് പ്രസിഡൻ്റ് ഹലീലു റഹ്മാനും ചേർന്ന് പതാക ഉയർത്തിയതോടെയാണ് ഈ വർഷത്തെ ഉറൂസിന് തുടക്കമായത്. ആദ്യ ദിവസമായ ഇന്ന് കൂട്ട പ്രാർഥന നടന്നു. നാളെ മുതൽ ഡിസംബർ ഒന്നു വരെ പ്രഭാഷണ പരമ്പര നടക്കും. ഡിസംബർ 2 ന് ഉറൂസ് സമാപിക്കും.

മെത്രാഭിഷേകം

മലങ്കര കത്തോലിക്ക സഭയിലെ രണ്ട് മെത്രാപ്പോലീത്തമാരുടെ അഭിഷേക ചടങ്ങുകൾ തിരുവനന്തപുരത്ത് നടന്നു. പട്ടം സെന്റ് മേരീസ് കത്തീഡ്രൽ ദേവാലയത്തിൽ നടന്ന ചടങ്ങിന് ക്ലീമീസ് കാതോലിക്കാ ബാവ മുഖ്യ കാർമ്മികത്വം വഹിച്ചു. മോൺസിഞ്ഞാർ ഡോ. യൂഹാനോൻ കുറ്റിയിൽ, മോൺസിഞ്ഞാർ ഡോ. കുരിയാക്കോസ് തടത്തിൽ എന്നിവരെയാണ് മെത്രാൻ പദവിയിലേക്ക് അഭിഷിക്തരാക്കിയത്. ഡോ. കുരിയാക്കോസ് തടത്തിൽ യൂറോപ്പിലെ മലങ്കര സുറിയാനി കത്തോലിക്കാ സഭയുടെ അപ്പസ്തോലിക വിസിറ്റേറ്ററായും, തിരുവനന്തപുരം മേജർ അതിഭദ്രാസനത്തിൻ്റെ ചാൻസിലർ മോൺസിഞ്ഞാർ ഡോ. ജോൺ കുറ്റിയിൽ മേജർ അതിഭദ്രാസന സഹായമെത്രാനായും നിയമിതനായി. മന്ത്രി വി. ശിവൻകുട്ടി, MLA മാറായ എം.വി. ഗോവിന്ദൻ, വി ജോയ് തുടങ്ങിയവർ ചടങ്ങിൽ പങ്കെടുത്തു.

മഴ

സംസ്ഥാനത്ത് നാളെ വരെ ഒറ്റപ്പെട്ട ശക്തമായ മഴയ്ക്ക് സാധ്യത. ഇന്ന് തിരുവനന്തപുരം, പത്തനംതിട്ട, കോട്ടയം, ഇടുക്കി ജില്ലകളിൽ കേന്ദ്ര കാലാവസ്ഥാ വകുപ്പ് മഞ്ഞ ജാഗ്രത പ്രഖ്യാപിച്ചു. നാളെ തിരുവനന്തപുരം മുതൽ എറണാകുളം വരെയുള്ള ജില്ലകളിൽ മഞ്ഞ ജാഗ്രതയാണ്. തിരുവനന്തപുരം ജില്ലയിൽ കനത്ത മഴയെ തുടർന്ന് ജലനിരപ്പ് ഉയർന്ന സാഹചര്യത്തിൽ നെയ്യാർ ഡാമിന്റെ നാലു ഷട്ടറുകളും തുറന്നു. ഡാമിന്റെ സമീപപ്രദേശങ്ങളിൽ താമസിക്കുന്നവർ ജാഗ്രത പാലിക്കണമെന്ന് ജില്ലാ കളക്ടർ അറിയിച്ചു.

ക്രിക്കറ്റ്

ഇന്ത്യ - ദക്ഷിണാഫ്രിക്ക ടെസ്റ്റ് ക്രിക്കറ്റ് പരമ്പരയിലെ രണ്ടാം മത്സരം ഗുവാഹത്തിയിൽ പുരോഗമിക്കുന്നു. ടോസ് നേടി ആദ്യം ബാറ്റ് ചെയ്യുന്ന ദക്ഷിണാഫ്രിക്ക ഒടുവിൽ വിവരം ലഭിക്കുമ്പോൾ 2 വിക്കറ്റിന് 132 റൺസ് എന്ന നിലയിലാണ്. രണ്ട് മത്സരങ്ങളുള്ള പരമ്പരയിലെ ആദ്യ ടെസ്റ്റിൽ ദക്ഷിണാഫ്രിക്കക്കായിരുന്നു വിജയം.


